

ОД УРЕДУВАЧКИОТ ОДБОР

Овој четврти том од серијата под наслов *Прилог кон библиографијата на македонскиот јазик* (понатаму БМЈ) иницирана во дамнешната 1953 од акад. Божидар Видоески, тогашен асистент при Катедрата за македонски јазик на (тогаш) Филозофскиот факултет во Скопје, Македонија, претставува плод на наша заедничка работа и успешно насочената голема енергија на младите колеги: Емилија Аврамовска, Александра Аранѓелевиќ, Ивана Арсова, Бојан Атовски, Елена Беличанска, Хатице Буњаку, Весна Ѓурковска, Марио Исмановски, Елена Јордановска, Ивана Јосева, Верица Каранфиловска, Слободан Крстевски, Ивана Манасијова, Христина Манчева, Драган Миташев, Сања Михајловска, Наташа Нестороска, Тамара Пауновиќ, Даниел Петковски, Златко Ризовски, Христина Савеска, Оливера Спасевска, Татјана Спасовска, Соња Станкова, Сања Стратрова, Бисера Стоиљковиќ, Христина Тасевска, Рада Топузовска, Илија Трајковски, Елдин Цаколи, Елеонора Чунгуровска, Анџелика Џингас, студенти од групата за полонистика при Филолошкиот факултет „Блаже Конески“ во Скопје, Македонија. Тие беа вклучени во работата врз овој том како помошници под наше раководство во рамките на проектната активност според ЕКТС системот на студирање по предметот грамика на полскиот јазик и според нашите инструкции го внесоа и конвертираа целиот библиографски материјал. Во понатамошната етапа на работа, помош при класификацијата, верификацијата и различните типови на корекција се вклучија Јасна Андреевска и Бисерка Илиевска, дипломирани русисти при Катедрата за славистика на Филолошкиот факултет „Блаже Конески“ во Скопје, Македонија. Најголемо трпение и помош за конечното предметување на овој том покажаа Јасна Андреевска при извршувањето на финалните корекции и изработката на индексите и Бисера Стоиљковиќ во внесувањето и корекцијата на дополнителниот материјал.

И во овој том ја продолжуваме прифатената методологија за изработка претставена во претходните томови 2 и 3. Томот брои 4140 библиографски единици, во кои, исто како и во претходните томови 2 и 3 не се вброени приказите, критиките и дискусиите. Самиот материјал кој го отсликува развојот на дисциплините во лингвистиката наложи дополнување на *Класификацијата* со две нови позиции во областа 2. Современ стандарден јазик, и тоа: 2.12. Психолингвистика и 2.13. Компјутерска лингвистика.

Постоенето на печатените верзии од БМЈ 1, 2 и 3 ни даде идеја за оформување на онлајн достапна верзија на истите, што ќе може да се надградува и администрира и изработка на електронско издание *Библиографија на македонскиот јазик* во форма на ЦД. Оваа идеја заживеа во јуни 2007 година со раѓањето на *Онлајн БМЈ*. *Онлајн БМЈ* е изработена во две дипломски работи

„СИСТЕМ ЗА ONLINE БИБЛИОГРАФИЈА НА МАКЕДОНСКИОТ ЈАЗИК“ од Ирена Анастасова и „ВЕБ АДМИНИСТРАЦИЈА И НАДГРАДБА НА СИСТЕМ ЗА ONLINE БИБЛИОГРАФИЈА НА МАКЕДОНСКИОТ ЈАЗИК“ од Горан Николов одбранети во уч. 2006/2007 година на Институтот за информатика на Природно-математичкиот факултет при Универзитетот „Св. Кирил и Методиј“ во Скопје, Македонија под менторство на проф. Катерина Здравкова и консултации со проф. Милица Миркуловска. Резултатите од работата се презентирани на 4 јуни 2007 година во просториите на МАНУ. Електронското издание *Библиографија на македонскиот јазик* во форма на ЦД е изработено од проф. Катерина Здравкова и Сашо Николовски.

За конечното „заживување“ на интернет страницата <http://bmj.manu.edu.mk> каде што се сместени печатените верзии на *Прилог кон библиографијата на македонскиот јазик* 1 (1953), 2 (2002), 3 (2006), 4 (2008) и онлајн верзијата *Онлајн БМЈ*, за печатењето во форма на книга на *Прилог кон библиографијата на македонскиот јазик 4* и за печатењето на *Библиографијата на македонскиот јазик* во форма на ЦД изразуваме голема благодарност на претседателот на Владата на Република Македонија, г-динот Никола Груевски, покровител на манифестацијата „2008 Година на македонскиот јазик“ за доделените средства на Истражувачкиот центар за ареална лингвистика (ИЦАЛ) при Македонската академија на науките и уметностите (МАНУ) за изработка и промоција на „Библиографија на македонскиот јазик“ според решение бр. 05-1656/22 од 15.02.2008.

Изразуваме благодарност на Властимир Видоески, наследник на авторските права на акад. Божидар Видоески, како и на Институтот за македонски јазик „Крсте Мисирков“, издавач на првото издание во 1953 година на *Прилог кон библиографијата на македонскиот јазик* од Б. Видоески за бесплатно доделените права за фототипско издавање и конвертирање на библиографските податоци за потребите на *Онлајн БМЈ*.

Остануваме трајно благодарни на акад. Божидар Видоески за широката визија и нам оставените насоки и идеи за работа.

ноември 2008